

**အကူသုနာပြု (ပြင်ပ) (၉) လသင်တန်း ဖွင့်ပွဲအခမ်းအနားတွင်
ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့် မိန့်ခွန်းကောက်နုတ်ချက်**

ခုတင် (၁၀၀၀)ဆံ့ ပြည်သူ့ဆေးရုံကြီး၊ နေပြည်တော်

၂၀၂၀ ခုနှစ်၊ ဖေဖော်ဝါရီလ၊ ၂၈ ရက်

- အကူသုနာပြုအကူသင်တန်းကို ဖွင့်လှစ်ရတဲ့ အဓိက ရည်ရွယ်ချက်အနေနဲ့ ၂၀၁၉ ခုနှစ် အတွင်းမှာ နိုင်ငံတော်၏အတိုင်ပင်ခံပုဂ္ဂိုလ်၊ မန္တလေးတိုင်းဒေသကြီး ဝန်ကြီးချုပ်တို့နဲ့ အတူ ပုပ္ပိုးဒေသသို့ သွားရောက်ခဲ့တဲ့ ခရီးစဉ်မှာ နိုင်ငံတော်၏ အတိုင်ပင်ခံပုဂ္ဂိုလ်ရဲ့ လမ်းညွှန်ချက်အရ အသက်မွေး ဝမ်းကြောင်းပညာရပ် သင်တန်းများကို အားပေးတဲ့ အနေနဲ့ ဖြစ်ထွန်းပေါ်ပေါက်လာရတာ ဖြစ်ပါတယ်။
- အကူ သုနာပြုအကူသင်တန်းကို နိုင်ငံတော်၏ အတိုင်ပင်ခံပုဂ္ဂိုလ်အနေနဲ့ အခြေခံပညာ (၉)တန်း အောင်မြင်ပြီးသူများရဲ့ အလုပ်အကိုင်အခွင့်အလမ်း ရရှိစေဖို့အတွက် ဦးစားပေး တစ်ရပ်အနေနဲ့ စဉ်းစားဆောင်ရွက်တာ ဖြစ်ပါတယ်။
- နေပြည်တော် (ခုတင် ၁၀၀၀) ဆံ့ပြည်သူ့ဆေးရုံကြီးမှာ ပြုလုပ်တဲ့ အကူသုနာပြု (၉)လ သင်တန်းကို အခြေခံပညာ (၉)တန်း အောင်မြင်ပြီးသူများ (၆၁)ဦး တက်ရောက်နေတာကို တွေ့ရပါတယ်။
- သုနာပြု သားဖွား ဒီပလိုမာ (၃)နှစ် သင်တန်းဟာ တက္ကသိုလ်ဝင်ခွင့် (၁၀) တန်း အောင်မြင်ပြီးသူများသာ တက်ရောက်ခွင့်ရပေမယ့် အကူသုနာပြု သင်တန်းအောင်မြင် ပြီးမြောက်သူများအနက် ထူးချွန်သူများကို ဘဝတက်လမ်း ရရှိစေရေး၊ သုနာပြု သားဖွားဒီပလိုမာ (၃)နှစ် သင်တန်း တက်ရောက်ခွင့်ရရှိရေးအတွက် ဝန်ကြီးဌာနရဲ့ မူဘောင်အတွင်းမှ စဉ်းစားဆောင်ရွက်သွားမှာ ဖြစ်ပါတယ်။
- ဒီလို သုနာပြု သားဖွားဒီပလိုမာသင်တန်းသို့ တက်ရောက်ခွင့်ရရှိဖို့အတွက် အကူသုနာပြု သင်တန်းတက်ရောက်နေတဲ့အခါ အင်္ဂလိပ်စာကို အထူးကြိုးစားလေ့လာကြဖို့ လိုအပ် ပါတယ်။
- နိုင်ငံရဲ့ သုနာပြုလိုအပ်ချက်ကို ဖြည့်ဆည်းပေးနိုင်ဖို့အတွက် ၂၀၁၉ ခုနှစ် ပညာသင်နှစ်မှာ သုနာပြု သားဖွား ဒီပလိုမာသင်တန်းသား (၃,၇၀၀)ဦးကျော်နှင့် သုနာပြုသိပ္ပံဘွဲ့ သင်တန်းသား (၅၀၀)ဦးအထိ သင်တန်းတက်ရောက်နေပါတယ်။ အရင်နှစ်များထက် (၂)ဆ တိုးပြီးခေါ်ခဲ့ပါတယ်။ အခုလာမယ့်နှစ် သင်တန်းကျောင်းသစ်များကိုလည်း ဖွင့်လှစ် ပြီးဖြစ်အတွက် စုစုပေါင်း (၄,၅၀၀) ဦးထိ တိုးမြှင့်ခေါ်ယူသွားမှာ ဖြစ်ပါတယ်။ နောက်ထပ် အသစ်တိုးချဲ့တဲ့ သုနာပြုသားဖွား သင်တန်းကျောင်းများလည်း စတင်ဖွင့်လှစ်နေပြီဖြစ်ပါ တယ်။

- သူနာပြုသားဖွား ဒီပလိုမာရရှိထားတဲ့ သူနာပြုဆရာမများအနေနဲ့ နိုင်ငံ့ဝန်ထမ်းအဖြစ်၊ ဒါမှမဟုတ် ပုဂ္ဂလိကဆေးရုံ၊ ဆေးခန်းများနှင့် ပြည်ပနိုင်ငံများမှာ သွားရောက်လုပ်ကိုင် နိုင်တဲ့နည်းလမ်းတွေ၊ အခွင့်အရေးရှိပေမယ့်လည်း နိုင်ငံတော်ရဲ့ ကျန်းမာရေး စောင့်ရှောက်မှုကို ပံ့ပိုးကူညီတဲ့အနေနဲ့ နိုင်ငံ့ဝန်ထမ်းအဖြစ် အနည်းဆုံး (၃)နှစ် တာဝန်ထမ်းဆောင်စေလိုပါတယ်။
- သူနာပြု သားဖွားဆရာမ လိုအပ်ချက်ကို အထောက်အပံ့ဖြစ်စေဖို့အတွက် မကြာမီ ပုဂ္ဂလိက သူနာပြုသင်တန်းကျောင်း (၄)ကျောင်းကိုလည်း ၂၀၂၀ ခုနှစ်၊ မတ်လအတွင်းမှာ ဖွင့်လှစ်သွားနိုင်ဖို့ ဝန်ကြီးဌာနမှ ပံ့ပိုးစီစဉ် ဆောင်ရွက်နေပါတယ်။
- သူနာပြု ဆရာမများဟာ လူနာတွေနဲ့ အမြဲမပြတ် ထိတွေ့နေရတဲ့အတွက်ကြောင့် သူနာပြုဆရာမများ ပြုစုစောင့်ရှောက်မှု ကောင်းမွန်မယ်ဆိုရင် လူနာများရဲ့ ဝေဒနာ ခံစားရမှုသက်သာကာ စိတ်ချမ်းသာမှု ရရှိသာမက ဆေးရုံတက်ရတဲ့ရက်ကာလ ပိုမို လျော့ကျသွားမှာ ဖြစ်ပါတယ်။
- ကျွန်တော်တို့ဝန်ကြီးဌာနအနေနဲ့ သူနာပြုသားဖွားလောက တိုးတက်ပြီး အရည်အချင်းနဲ့ အဆင့်အတန်း မြင့်မားရေးကို ဦးစားပေး လုပ်ငန်းတစ်ရပ်အနေနဲ့ ဆောင်ရွက်လျက်ရှိပြီး သင်ရိုးညွှန်းတမ်းများကိုလည်း နိုင်ငံတကာ အဆင့်အတန်းမှီအောင် ပြည်ပမှ ပညာရှင်များရဲ့ အကူအညီနဲ့ ပြင်ဆင်ရေးဆွဲနိုင်ခဲ့ပါတယ်။
- သူနာပြုဆရာမများအနေနဲ့ မဟာသိပ္ပံဘွဲ့၊ ပါရဂူဘွဲ့များ၊ သင်တန်းများ တက်ရောက်ခွင့် ရရှိဖို့အတွက်နှင့် နိုင်ငံခြားမှာ အလုပ်လုပ်နိုင်ဖို့အတွက် အင်္ဂလိပ်စာ တတ်မြောက် ကျွမ်းကျင်မှုဟာ အရေးကြီးပြီး အထူးကြိုးစား လေ့လာစေချင်ပါတယ်။ ရည်မှန်းချက်နှင့် ခံယူချက် စိတ်ဓါတ်များရှိဖို့ လိုအပ်ပါတယ်။
- အကူသူနာပြု သင်တန်းသူများအနေနဲ့ သူနာပြုဆရာမကြီး၊ သူနာပြုအုပ်များ၊ အထူးကု ဆရာဝန်ကြီးများရဲ့ သင်ကြားမှုများကို တတ်မြောက်ချင်စိတ်အပြည့်နဲ့ လေ့လာကြိုးစား သင်ယူကြစေလိုပါတယ်။ သူနာပြုနှင့် သားဖွား ဒီပလိုမာသင်တန်းဟာ အသက်မွေး ဝမ်းကြောင်း ပညာရပ်ဖြစ်တဲ့အတွက် အလုပ်အကိုင်အခွင့်အလမ်း ပိုမိုရရှိနိုင်ပါကြောင်း၊ ၂၀၂၀ ခုနှစ်၊ မေလမှာ သူနာပြုနှင့် သားဖွားဒီပလိုမာသင်တန်း အောင်မြင်မယ့်သူ (၈၂၆) ဦးနှင့် ၂၀၂၁ ခုနှစ်၊ အောက်တိုဘာလအတွင်းမှာ (၁,၇၇၈)ဦး ရှိမယ်လို့ ခန့်မှန်းထားပြီး အောင်မြင်ပြီးပါက (၂)လအတွင်း အလုပ်ခန့်ထားနိုင်ဖို့ စီစဉ်ထားပါတယ်။ လက်ရှိမှာ သူနာပြု သားဖွား ဒီပလိုမာသင်တန်း တက်ရောက်နေသူ (၆,၁၀၁) ဦး ရှိပါတယ်။
- အကူသူနာပြုသင်တန်းများကို ရန်ကုန်ပြည်သူ့ဆေးရုံကြီးနှင့် မန္တလေးပြည်သူ့ဆေးရုံကြီး တို့မှာလည်း တစ်ပြိုင်နက်တည်း ဖွင့်လှစ်လျက်ရှိပြီး သင်တန်းသား (၁၀၀) ဦးစီ တက်ရောက်လျက်ရှိပါတယ်။

- သူနာပြုသားဖွားလောကမှာ သူနာပြုကျင့်ဝတ်ဟာ အရေးကြီးပြီး ဆရာမများ လုပ်ငန်းခွင် ဝင်ရောက်တဲ့နေ့မှစပြီး သင်ကြားပေးမှာဖြစ်ပြီး လိုက်နာဆောင်ရွက်စေလိုပါတယ်။
- စေတနာထား သင်ကြားပေးသော ဆေးရုံအုပ်များ၊ သမားတော်များ၊ အထူးကုဆရာဝန်ကြီးများနှင့် သူနာပြုဆရာမကြီးများကိုလည်း ကျေးဇူးတင်ရမှာ ဖြစ်ပါတယ်။
- သင်တန်းသူများအနေနဲ့ မိမိတို့ရဲ့ ကျန်းမာရေးအတွက် သင်တန်း တက်ရောက်နေစဉ် ကာလအတွင်း ကိုယ်လက်လှုပ်ရှားအားကစား လေ့ကျင့်ခြင်းကိုလည်း ဆောင်ရွက်ကြစေလိုပါတယ်။
- သင်တန်းဆရာများအနေနဲ့ သင်တန်းသူများရဲ့ နားလည်တတ်မြောက်မှု အခြေအနေကို စဉ်ဆက်မပြတ် အကဲဖြတ်ကြည့်ရှုသွားရန်နှင့် အားငယ်စိတ်မဖြစ်စေဖို့ ကျန်းမာရေးစောင့်ရှောက်မှု လုပ်ဖော်ကိုင်ဖက်များအဖြစ် သတ်မှတ်ပြီး လက်တွဲခေါ်ယူစေလိုပါတယ်။
- သင်တန်းသူများအနေနဲ့လည်း ကျွန်တော်တို့မှာ အခြေခံဉာဏ်ရည်၊ ဉာဏ်စွမ်းရှိသရွေ့ ကြိုးစားအားထုတ်စေလိုပါတယ်။ အုပ်ချုပ်သူများနှင့် သင်တန်းဆရာများမှလည်း သင်တန်းသူများကို မိမိရဲ့မိသားစုသဖွယ် သတ်မှတ်ပြီး ဆောင်ရွက်သွားကြရမှာ ဖြစ်ပါတယ်လို့ ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်
- ဒုတိယညွှန်ကြားရေးမှူးချုပ်များ
- ပါမောက္ခများ
- သူနာပြုအုပ်
- သူနာပြုများ
- သင်တန်းသူများနှင့် တာဝန်ရှိသူများအားလုံး

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမှူမှ ပြန်လည်ရိုက်နှိပ်ထားခြင်း ဖြစ်ပါသည်။)